

Diskors mill-Onorevoli Anton Tabone

Speaker tal-Kamra tad-Deputati

Parlament ta' Malta

fl-okkazzjoni tal-kommemorazzjoni

tas-*SETTE GIUGNO*

Il-Gimgha, 7 ta' Ġunju 2002

Fil-kalendarju nazzjonali ta' Malta l-avvenimenti tas-sette giugno għandhom tifsira kbira. Ta' kull sena n-nazzjon jieqaf għal mument ta' riflessjoni biex jagħti għieh lil tlieta minn hutna Maltin u wieħed Għawdx i li fl-1919 offrew is-sagrificċju estrem fuq l-artal tal-patria. Izda barra milli huwa mument ta' riflessjoni huwa wkoll mument ta' tifikira. Għaliex, kif għedna kemm il-darba, is-sette giugno huwa ħolqa mill-iktar qawwija fl-istorja politika u kostituzzjonali ta' Malta. Huwa avveniment li l-effetti tiegħu għadhom jinħassu sal-lum. Ir-risonanza tagħhom kienet tali li ġenerazzjonijiet sħaħ ta' politiċi ħassewhom influwenzati minnhom.

Għalhekk waqt li nagħtu għieh lill-memorja tas-sette giugno ma nistgħux ma nfakkrox għal darb' oħra dawk il-fatti, dik il-qagħda li wasslet għal dawk il-ġrajjet demmija tas-sebgha u tmienja ta' Ġunju ta' l-1919. Ir-raġunijiet immedjati li welldu s-sette giugno nistgħu nigbruhom fi tlieta. Kienu prinċipalment raġunijiet ekonomiċi, soċjali u politiċi.

Ma ninsewx li matul il-Gwerra l-Kbira ta' l-1914 Malta kienet ħasset sew nuqqasijiet kbar. Kuntrarjament għal dak li ġara fit-tieni Gwerra Dinjija x-xogħol naqas u għad li Malta ma kinitx soġġetta għal attacchi mill-għadu kien jinħass ħafna l-ġuħ u l-għaks. Bħalma jiġri dejjem, ikun hemm min irekken sabiex il-prezzijiet jogħlew u kien hemm ukoll nuqqas ta' ċerti oġġetti essenzjali peress illi sottomarini Ġermaniżi kienu ta' theddida serja għall-vapuri li kienu jfornu lil Malta b'dawn l-oġġetti impurtati. Dan kollu kellu effett fuq il-popolazzjoni li kienet soġġetta għal forma ta' razzjon u kellha thabbat rasha ma nuqqasijiet ta' oġġetti u ma' inflazzjoni dejjem toghla. Malli spicċat il-Gwerra Malta kellha thabbat wiċċha ma' sensji speċjalment minn mas-Servizzi Inġliżi. Izda l-ikbar problema u forsi dak ix-xrar li kebbes in-nar kien iż-żieda fil-prezz tal-ħobż. Biex is-sitwazzjoni tkompli taggrava, il-Gvern Kolonjali Inġliż biex jagħmel tajjeb għan-nuqqas ta' fondi deherlu li għandu jagħmel taxxi

godda inklużi dawk diretti bħal tas-suċċessjoni. Din gabet għadab kbir fil-pajjiż anke minn inħawi li forsi ma kinux se jintlaqtu ħafna minnha.

Barra minn raġunijiet ekonomiċi u soċjali li wasslu għas-sette giugno hemm dawk politiċi-kostituzzjonali. Il-Maltin u l-Għawdxin kienu ilhom sa mill-bidu tal-ħakma Inġliża jitolbu kostituzzjoni rappreżentattiva li tagħtihom f'idejhom it-tmexxija ta' pajjiżhom. Kien hemm min kellu l-viżjoni ta' Malta Indipendenti anke fi żminijiet bikrija. Izda l-aspirazzjonijiet urġenti kienu għal forma liberali ta' awtonomija. Din kienet ilha tberren f'moħħ il-politiċi Maltin. Meta waslet biex tispicċa l-Gwerra kienu hasbu li l-Ingilterra kienet se tkun grata għal dak li għamlet Malta għall-Allejati u tippremjaha b'kostituzzjoni decenti. Kif kont semmejt f'taħdita minn dan il-post sentejn ilu kienet bdiet tiltaqa' Assemblea Nazzjonali li b'aċcident storiku kienet *in session* fl-istess ħin li ċċarċar demm Malti fis-sette giugno. Din l-Assemblea fil-fatt inbidlet eventwalment f'waħda kostitwenti li fasslet l-ewwel kostituzzjoni. Nistgħu ngħidu li l-aspirazzjonijiet nazzjonali insistenti kif kienu wasslu wkoll għall-ġrajjet tas-sette giugno.

Mela kif rajna, dak li wassal għas-sette giugno kien marbut mhux biss ma' l-ekonomija iżda iktar u iktar mat-tbatija u l-aspirazzjonijiet tal-ġens Malti. Il-mistoqsijiet li jiġuk f'moħħok huma: Akkwista dak li xtaq il-poplu Malti? F'hiex issarraġ is-sagrifiċċju tal-martri Maltin li xerrdu demmhom fit-toroq tal-Belt f'Ġunju ta' l-1919?

Nemmen li nistgħu ngħiduha bla tlaqliq illi s-sette giugno kellu effett pozittiv ħafna fuq il-ħajja tal-pajjiż. Għalhekk nagħmlu din iċ-ċerimonja anke b'sens ta' rikonoxximent. Jekk nibdew mil-lat politiku nistgħu ngħidu li l-Kostituzzjoni ta' l-1921, għad li kellha difetti u ma laħqitx l-aspirazzjonijiet kollha tal-Maltin, fethet it-triq għall-awtonomija u tat lil pajjiżna l-

ewwel Parlament. Biex jissieltu l-ewwel elezzjonijiet twieldu l-partiti politiċi kif nafuhom illum. Huwa veru li sa mill-1880 f'Malta kien jeżisti diġa' partit politiku. Izda dan iktar nistgħu nsejnhulu moviment nazzjonali milli partit. Kien moviment li jhaddan fih xejtiet politiċi varji u kultant kuntrastanti. Izda l-ispirazzjoni ewlenija kienet waħda nazzjonali. L-elezzjonijiet kienu jkunu għal ftit sigġijiet fil-Kunsill tal-Gvern dominat minn membri tal-Gvern Kolonjali. Meta feġġet il-kostituzzjoni nholqu l-partiti. Dan kien pass verament 'il quddiem fil-mixja politika ta' Malta. Għaliex l-eżistenza u l-attivitajiet tal-partiti politiċi hija s-sinsla tad-demokrazija u tassigura li l-istat qatt ma jkun dominat minn partit wieħed kif hemm fi stati awtokrati.

Kisba importanti ħafna tas-sette giugno kien il-bidu tas-servizzi soċjali li ngawdu illum. Dan sar f'dawn l-aħħar tmenin sena taħt Gvernijiet Maltin diversi. Infatti amministrazzjonijiet Maltin ta' kuluri politiċi differenti fasslu matul iż-żmien raġġ kbir ta' servizzi soċjali li minnhom qed igawdu l-Maltin u l-Ghawdxin illum. Mill-ħatra ta' l-ewwel Parlament fl-1921 sal-lum ġie mibni dak l-edifiċju kbir u għani ta' servizzi soċjali li jagħmlu l-qagħda tal-poplu tagħna verament ta' min jiftaħar biha. Insemmu l-pensjonijiet, is-*social housing*, l-għajjnuna għall-*handicapped*, it-tagħlim mill-*kindergarten* sa l-Universita`, sptar u għajjnuna medika, għajjnuna għal nies bla xogħol, sussidji u ħafna affarijiet oħra. Dana kollu ġie matul is-snin mill-Parlament Malti li ra l-bidu tiegħu bħala effett dirett tas-sette giugno. Għalhekk irridu nkunu rikonoxxenti għal dawk l-avvenimenti u ta' kull sena nfakkruhom kif infakkru u nagħtu ġieħ ukoll lill-martri, il-protagonisti tiegħu.

Mela kif rajna, minn dawk in-nuqqasijiet kbar soċjali, ekonomiċi u politiċi li taw lok għas-sette giugno twettqu effetti pozittivi li illum qed ingawdu minnhom. Dak kollu li akkwistajna matul dan iż-żmien, speċjalment fil-qasam soċjali, jikkostitwixxi wirt imprezzabbli. Is-servizzi soċjali mibnjin b'tant għaqal, b'tant saġrifċċju u b'tant investiment huma l-ġawhar tal-kuruna Maltija. Għad li huma prezzjużi m'humiex oġġetti li tpoġġihom f'xi vetrina f'mużew għall-ammirazzjoni tal-poplu. Huma kisbiet fragili li wieħed irid jibza' għalihom, imantnihom u jieħu hsiebhom għaliex jistgħu jintilfu jekk ma nindukrawhomx sewwa, jekk ma nħarsuhomx kif jixraq. Irridu naħdmu għalihom kuljum għaliex jistgħu biss jeżistu jekk ninvestu ħidmietna u mmantnuhom b'dak li bħala nazzjon kapaċi naqilgħu.

U xi ngħidu għall-kisbiet politiċi tagħna? Kif għedna, is-sistema Parlamentari tagħna hija bbażata fuq il-partiti politiċi li permezz tagħhom taħdem u ssaltan id-demokrazija. Hawn ukoll għandna għax ngħozzu dak li rbaħna matul iż-żmien. Mill-1919 Malta għaddiet minn gwerra dinjija, minn forom diversi ta' tmexxija sa ma ksibna l-Indipendenza fl-1964, u sirna Repubblika għaxar snin wara. L-għamla tal-Parlament ftit tbiddlet mindu twaqqaf fl-1921 għad li r-responsabbiltajiet tiegħu huma għal kollox differenti u bil-wisq ikbar minn dawk tal-bidu tiegħu. It-tħaddim tajjeb tal-Parlament jiżgura l-eżerċizzju sħiħ tad-demokrazija. Għalhekk l-imġieba korretta, u l-ħidma sfiqa tal-membri tal-Parlament fl-eżerċizzju tad-doveri tagħhom ikunu ta' għajjnuna kbira biex dan jirnexxilu jwettaq xogħlu sewwa. Dan prinċipalment, kif tghid l-istess Kostituzzjoni, huwa biex “jagħmel liġijiet għall-paċi, ordni u gvernar tajjeb ta' Malta”.

F'dan il-kuntest irrid infakkar f'meta kont tlabt lill-ex President ta' Malta Dottor Ugo Mifsud Bonnici biex jagħmel reviżjoni ta' l-Ordni Permanenti tal-Kamra u li hu mhux biss aċċetta

imma f'qasir żmien issottometta l-proposti tiegħu li jien għaddejt liż-żewġ naħat tal-Kamra għall-kunsiderazzjoni tagħhom. Irrid nittama li dan ix-xogħol ikun jista' jintemm għas-sodisfazzjon ta' kulhadd.

Sadanittant, matul din il-legislatura, sa l-aħħar ta' Mejju kienu saru 747 seduta tal-Parlament, filwaqt li l-Kumitati tal-Kamra wkoll iltaqghu diversi drabi. Il-Kumitat Permanenti dwar ix-Xogħol tal-Kamra u l-Kumitat Permanenti dwar l-Affarijiet Soċjali ltaqghu 52 darba kull wieħed; il-Kumitat Permanenti dwar il-Kontijiet Pubbliċi ltaqa' 80 darba; il-Kumitat Permanenti dwar l-Affarijiet Barranin ltaqa' 37 darba, filwaqt li l-Kumitat Permanenti għall-Konsiderazzjoni ta' Abbozzi ta' Liġi ltaqa' 145 darba. Ta' min jgħid li s-sena l-oħra ltaqa' għall-ewwel darba l-Kumitat Permanenti dwar il-Privileġġi li b'kollox ltaqa' sitt darbiet. L-għadd ta' mistoqsijiet parlamentari li saru jaqbeż it-33,900.

Huwa fatt li kemm ilna għaddejjin bil-hames seduti fil-gimgha, li tista' tgħid bdejna hekk mill-bidu ta' din il-legislatura, ma kienx faċli li l-membri ta' l-istaff jilhqu mat-*typing*, l-*editing* u l-pubblikazzjoni tad-dibattiti. Infatti kien hemm żmien meta kien hemm viċin il-100 seduta lura. Il-fatt li f'dawn l-aħħar xhur ġew nies ġodda, ippermetta li min hu ta' ċerta esperjenza jibda jagħmel xogħol ta' *editing*. B'hekk id-dibattiti qegħdin jiġu ppubblikati fi żmien gimgha, li huwa l-*benchmark* immirat. Madankollu jkompli jinħass il-bżonn urgenti ta' ngagġ ta' aktar nies imħarrġa u ta' direzzjoni professjonali fl-ogħla livell biex l-amministrazzjoni tal-Parlament tikseb l-awtonomija sħiħa tagħha kif mixtieq u kif mistenni.

F'diskorsi preċedenti f'din l-okkażjoni kont irriferejt għal dik il-parti tal-Palazz li qabel kienet okkupata mid-Direttorat ta' l-Unjoni Ewropea u li issa tinsab vakanti. Fl-aħħar xhur sar xogħol ta' *refurbishment* f'dawn l-uffiċini. Fid-dawl ta' l-evolviment tal-Kumitati qed

isiru aktar laqgħat frekwenti u peress li sal-lum biex ikunu jistgħu jiltaqgħu tliet kumitati fl-istess ħin ikollu jsir użu mil-librerija tal-Parlament, għaldaqstant waħda mis-swali li hemm f'dan l-isparzju qed tiġi konvertita għal dan il-għan. Madankollu biex din l-area verament tkun tista' tibda tiġi utilizzata, irid ikun hemm aċċess aktar faċli kemm għas-sala tal-Parlament innifisha, kif ukoll għall-uffiċċji li hemm preżentement fil-Parlament. Kien għalhekk li ttejjew pjani sabiex isir taragħ u possibbilment anke *lift* li jgħaqqdu l-livell t'isfel mal-livell ta' fuq fejn hemm il-Parlament. Diġa' giet sottomessa applikazzjoni quddiem l-Awtorita' ta' l-Ippjanar sabiex jinħarġu l-permessi għal dan l-iżvilupp. Nispera li fix-xhur li gējjin jithaffef il-proċess sabiex ikun evitat aktar dewmien.

Nixtieq ukoll ngħarraf li x-xewqa li ilha varata li tinkiteb l-istorja tal-Parlament tagħna bdieta issir realta'. Infatti l-ktieb li qed jittejjja dwar l-istorja tal-Parlament mill-Professor Godfrey Pirota bl-assistenza tad-DOI għandu l-ħsieb li jigbor għall-ewwel darba l-ġrajjet ta' din l-oġħla istituzzjoni politika tal-pajjiż. L-awtur se jesplora u jirrakkonta kif il-bidliet politiċi li seħhew f'Malta saru bidliet anki f'din l-istituzzjoni, anki jekk meta wiehed iħares lejn il-proċeduri tagħha jibqa' jara rabta soda mal-passat. Dan il-ktieb għandu l-ħsieb ukoll li jagħti gēieħ lil dawk il-personalitajiet Maltin li ħadmu biex il-Parlament Malti jistabbilixxi ruħu bħala istituzzjoni effettiva fit-tmexxija tal-pajjiż. It-tama hi li l-pubblikazzjoni u l-ħruġ tagħha ssir sa tarf din is-sena.

Matul is-sena komplet tizvilupp is-sistema ta' *recording* diġitali tas-seduti u l-laqgħat tal-Kumitati Parlamentari li ntużat b'mod regolari għat-traskrizzjoni tad-dibattiti u b'mod frekwenti meta Membru kellu bżonn jirreferi għal diskors li jkun għadu kif sar fil-Kamra.

Qegħdin ukoll niprovaw insaħħu l-aċċess għall-Internet li konna pprovdejna lill-Membri permezz ta' *l-always on connectivity*. Fl-istess ħin ipprovdejna l-facilita' li permezz tagħha s-segretarji u *l-whips* tal-gruppi parlamentari jkunu jistgħu jagħmlu kuntatt mal-Membri rispettivi mill-uffiċċju tagħhom fil-Parlament permezz ta' messaġġi fuq *il-mobile phones* personali tagħhom.

Minn dan ix-xahar 'il quddiem, minbarra l-facilita' li Membru Parlamentari jista' jiġi milhuq b'*e-mail* personali, ġie kkreat dak li jgħidulu *e-mail* ġeneriku sabiex il-pubbliku jkun jista' jikkomunika ma' grupp parlamentari. Bħal fil-każ tal-messaġġi fuq *il-mobile phones*, dan *l-account* jiġi amministrat mis-segretarjat jew mill-*whip* rispettiv.

Bis-saħħa ta' dawn il-facilitajiet qegħdin niprovaw nagħtu mezz ieħor kif il-pubbliku jkun jista' jitlob għal jew jgħaddi informazzjoni lill-Membri Parlamentari.

Sena ilu minn dan l-istess post kont fakkart fit-tfassil tal-*Bill of Rights* tal-Maltin. Kont fakkart li fis-sena ta' wara, voldieri dis-sena, jahbat it-tieni ċentinarju ta' dan l-avveniment hekk kbir fl-iżvilupp kostituzzjonali ta' Malta. Dan l-avveniment li forsi kien minsi fuq l-ixkafef kollha għabra ta' l-istorja jisthoqqlu rikonoxximent għallinqas mill-Parlament Malti. Kien qed jiġi affermat f'Ġunju ta' l-1802 l-ewwel u l-aqwa pass ta' korp rappreżentattiv – dak li jpoġġi s-sisien ta' kostituzzjoni. Infakkar il-kliem tal-preambolu ta' dan id-dokument storiku. Ir-rappreżentanti Maltin qalu li d-dokument kien intiz “biex jagħmlu kostituzzjoni ta' Gvern, li tassigura lilna u lil ta' warajna għal dejjem il-barka tal-helsien u d-drittijiet ta' liġi ġusta”. Jiena heġġiġt biex dan iċ-ċentinarju jiġi kkommemorat bħalma kull sena nikkommemoraw is-sette giugno.

Illum ghandi l-pjaċir ngħid li l-Kumitat Festi Nazzjonali hejja diversi attivitajiet biex ifakkar dil-ġrajja, fosthom dokumentarju għat-televiżjoni fuq l-istazzjon ta' l-Istat li ser jixxandar fil-15 ta' dan ix-xahar u serata speċjali li se tkun organizzata flimkien ma' l-Universita' ta' Malta proprju nhar it-Tlieta li ġej, 11 ta' Ġunju. F'din is-serata mużiko-letterarja se jsir diskors ewlieni mill-Professor Henry Frendo u jagħlaq is-serata l-Eċċellenza Tiegħu l-President ta' Malta li għogbu wkoll jospita din l-attivitajiet fil-Ġonna ta' San Anton.

Forsi wiehed jistaqsi x'inhil r-rabta bejn dan l-avveniment li ġara iktar minn mitt sena qabel il-ġrajja tal-lum. Ir-rabta hija fuq kollox it-triq twila u mgħawġa ta' l-iżvilupp kostituzzjonali ta' pajjiżna.

Is-sette giugno li aħna nikkommemoraw kull sena jagħtina tagħlima importanti ħafna. It-tmissil fid-demmi ta' l-ewwel pass kostituzzjonali għall-helsien ta' pajjiżna jhegġiġna biex niksbu dik l-għaqda li wrew missirijietna dakinhar. Jekk fostna ma ssaltanx il-għaqda l-kommemorazzjoni tas-sette giugno tkun haġa vojta u simbolika biss. Is-sette giugno rridu ngħixuh u nkunu denji tiegħu f'kull żmien. Huwa s-simbolu tal-għaqda nazjonali tagħna. Il-martri tas-sette giugno jixluna jekk aħna, anke fl-istess diversita` politika partigġjana tagħna, ma nwarrbux dak li jifridna biex ningħaqdu bħala nazzjon wiehed. L-għaqda tkun il-veru frott ta' dak li ġara tlieta u tmenin sena ilu.

L-istorja moderna ta' Malta hija karatterizzata mid-determinazzjoni tal-poplu tagħna biex jikseb kontroll fuq id-destin politiku u ekonomiku ta' pajjiżu. U xejn ma jirrifletti din id-determinazzjoni iktar mill-moviment li beda lejn tmiem is-Seklu Tmintax u l-bidu tas-Seklu

Dsatax, l-ewwel għal rappreżentazzjoni politika fil-limiti kostituzzjonali imposti mill-ħakma kolonjali u aktar tard għall-Parlament sovrani fi gżira sovrana. U għalhekk nistgħu ngħidu li l-istorja parlamentari Maltija tirrifletti kemm il-mixja minn kolonja għal Stat sovrani, kif ukoll ħafna mill-mumentu drammatiċi li wasslu għal dan l-iżvilupp. L-istorja parlamentari Maltija tirrifletti wkoll il-kisbiet soċjali, politiċi u ekonomiċi li għamlu dan il-pajjiż matul is-snin sal-lum il-ġurnata, għaliex kien fil-Parlament li l-liġijiet li għamlu dan kollu possibbli ġew varati, eżaminati u approvati.

Ir-rilevanza tas-Sette Giugno għadha u tibqa' magħna u tkun tassew ħasra jekk ma nibqgħux infakkru kif jixraq dan l-avveniment storiku u gloriuż.